



AZƏRBAYCAN MİLLİ EMLƏR AKADEMİYASININ RƏYASƏT HEYƏTİ

QƏRAR

Nº 5/3

Bakı şəhəri

02 mart 2016-cı il

Azərbaycanın xalq şairi, akademik
Səməd Vurğunun anadan olmasının
110 illik yubileyinin keçirilməsi haqqında

21 mart 2016-cı il tarixində Azərbaycanın xalq şairi, akademik Səməd Vurğun Yusif oğlu Vəkilovun anadan olmasının 110 ili tamam olur.

Səməd Vurğun 1906-cı il martın 21-də Qazax rayonunun Yuxarı Salaklı kəndində anadan olmuşdur. 1918-1920-ci illərdə Qazax Müəllimlər Seminariyasında, 1920-1924-cü illərdə Qazax Pedaqoji Texnikumunda təhsil almış, 1924-1929-cu illərdə Qazax, Quba və Gəncə məktəblərində müəllimlik etmişdir. 1930-1931-ci illərdə Moskva Dövlət Universitetinin Dil və ədəbiyyat fakültəsində təhsil almış, 1931-1932-ci illərdə Azərbaycan Pedaqoji İnstiutunun aspiranturasında “Qasım bəy Zakirin yaradıcılığı” mövzusunda namizədlik dissertasiyası üzərində çalışmışdır.

1934-cü ildə Sovet yazıçılarının I Ümumittifaq qurultayının iştirakçısı olmuş, SSRİ Yazıçılar İttifaqının idarə Heyətinin üzvü, yeni yaranmış Azərbaycan Sovet Yazıçıları İttifaqının məsul katibi, 1941-1948-ci illərdə Azərbaycan Sovet Yazıçılar İttifaqının sədri seçilmişdir. 1945-ci ildə Azərbaycan SSR Elmlər Akademiyası təsis edilərkən 15 nəfər görkəmli elm və mədəniyyət xadimi ilə birlikdə Akademianın həqiqi üzvü və ilk təsisçisi seçilmiş görkəmli ziyalılardan biri də Səməd Vurğun olmuşdur.

Böyük zəka sahibi, filosof şair Səməd Vurğunun Azərbaycan və keçmiş SSRİ yazıçılarının qurultaylarında, elmi konfranslarda, klassiklərin yubileylərində etdiyi məruzə və çıxışları, bir sıra məqalə və resenziyaları öz elmi sanbalı ilə diqqət mərkəzində olmuşdur. Şairin bədii yaradıcılıqda real həyat və romantika, müasirlik və tarixilik, forma və məzmun, satira və humor, lirika və epik poeziya, dil və üslub, eləcə də bədii tənqid və çağdaş ədəbi proses kimi problemlər ətrafında əsaslandırılmış mülahizələrinin eksəriyyəti bu gün də öz elmi aktuallığını qoruyub saxlamaqdadır.

Görkəmli alim təkcə ədəbiyyatşunaslıq sahəsində deyil, tarix, fəlsəfə, estetika, psixologiya, dil sahələrində də dərin bilik və özünəməxsus qənaətlər sahibi olmuş, humanitar və icimai elmlər sahəsində zəngin bilik və təcrübəsi nəzərə alınaraq, 1954-cü ildə Azərbaycan SSR Elmlər Akademiyasının icimai elmlər üzrə vitse-prezidenti seçilmişdir.

Səməd Vurğun 1938-1956-cı illərdə SSRİ Ali Sovetinin deputatı kimi xalqımızın milli-mənəvi təfəkkürünün təmsil olunmasında yaxından iştirak etmişdir.

O, iki dəfə Lenin ordeni, iki dəfə "Qırmızı Əmək Bayrağı" ordeni, "Şərəf nişanı" ordeni və medallarla təltif edilmişdir. 2 dəfə Stalin Mükafatı laureatı, iki dəfə SSRİ Dövlət mükafatı laureatı olmuşdur (1941, 1942).

Böyük sənətkar 1956-cı ildə Azərbaycan SSR Ali Sovetinin fərmanı ilə xalq şairi fəxri adına layiq görülmüşdür.

AMEA-nın həqiqi üzvü, xalq şairi Səməd Vurğunun anadan olmasının 110 illik yubileyi ilə əlaqədar Azərbaycan Milli Elmlər Akademiyasının Rəyasət Heyəti **QƏRARA ALIR:**

1. AMEA-nın Nizami adına Ədəbiyyat İnstitutuna (akademik İsa Həbibbəyli) tapşırılsın:
 - 1.1. Akademik Səməd Vurğunun anadan olmasının 110 illik yubileyi münasibətlə AMEA-nın Humanitar Elmlər və AMEA-nın İctimai Elmlər bölmələrinin birgə elmi sessiyası keçirilsin;
 - 1.2. AMEA-nın Nizami adına Ədəbiyyat İnstitutunda Səməd Vurğuna həsr edilmiş yubiley elmi konfransı keçirilsin.
2. AMEA-nın Mərkəzi Elmi Kitabxanasına (tibb elmləri üzrə fəlsəfə doktoru Leyla İmanova) tapşırılsın:
 - 2.1. AMEA-nın Mərkəzi Elmi Kitabxanasında Səməd Vurğunun həyat və yaradıcılığına həsr edilmiş virtual fotosərgi və onun müəllifi olduğu əsərlərdən ibarət kitab stendi təşkil edilsin;
 - 2.2. AMEA-nın Mərkəzi Elmi Kitabxanasının elektron məlumat bazasında "Akademik Səməd Vurğun" səhifəsi yaradılsın;
 - 2.3. Akademik Səməd Vurğunun həyat və yaradıcılığı barədə toplanmış sənədlər, yazılı, foto və video materiallar Milli rəqəmsal yaddaşda yerləşdirilsin.
3. AMEA-nın Rəyasət Heyəti aparatının İctimaiyyətlə əlaqələr və elmin populyarlaşdırılması idarəsinə (Zülfüqar Fərzəliyev) tapşırılsın ki, akademik Səməd Vurğunun həyat və yaradıcılığına həsr olunmuş materiallar respublika KİV-lərində, eləcə də AMEA-nın elmi nəşrlərində işıqlandırılsın, onun haqqında sənədli filmlərin və televiziya verilişlərinin nümayishi, yubiley tədbirlərinin mətbuatda, televiziya və radio kanallarında eks olunması üçün zəruri tədbirlər görülsün.
4. Qərarın icrasına nəzarət AMEA-nın vitse-prezidenti, akademik İsa Həbibbəyliyə həvalə edilsin.

AMEA-nın prezidenti

akademik Akif Əlizadə

AMEA-nın akademik-katibi

akademik Rasim Əliquliyev

